

आई.टी. प्रक्षेत्र में तेजी से आगे बढ रहा है बिहार

—सुशील कुमार मोदी

पटना, 03 दिसम्बर, 2018

पुलिस भवन में आयोजित आइडियाथॉन, 2018 के उद्घाटन सत्र को संबोधित करते हुए उपमुख्यमंत्री सुशील कुमार मोदी ने देशभर से आये **Start Ups** से जलवायु परिवर्तन, जल संरक्षण, कुपोषण, कृषि उत्पादकता आदि वैश्विक चुनौतियों से नवाचार एवं नई तकनीकों द्वारा निपटने का आवाहन किया।

उन्होंने कहा कि कतिपय कारणों से देश तीन औद्योगिक क्रांतियों से लाभांवित नहीं हो सका। उन्होंने चौथी औद्योगिक क्रांति में आर्टिफिशियल इंटेलिजेंस, ब्लॉक चेन, रोबोटिक्स, बिग डाटा आदि का उपयोग कर भारत को महत्वपूर्ण स्टेक होल्डर बनाने का आवाहन किया। नवाचार एवं उद्यमिता को 21वीं सदी का मूल मंत्र बताते हुए उन्होंने कहा कि इसका उपयोग गरीबी उन्मूलन में किया जाना चाहिए।

राज्य सरकार पाटलिपुत्र, पटना स्थित **STPI (Software Technology Park of India)** केन्द्र के क्षमतावर्द्धन हेतु एक लाख वर्गफीट अतिरिक्त कार्यक्षेत्र के निर्माण के लिए 26 करोड़ रु. उपलब्ध करा रही है। भागलपुर एवं दरभंगा में **STPI** केन्द्र की स्थापना हेतु 2-2 एकड़ भूमि निःशुल्क उपलब्ध करायी गई है। बी.आई.टी., पटना में आई.टी. इंक्यूबेशन सेंटर की स्थापना की जा रही है। आई.आई.टी., बिहटा में 30 हजार वर्गफीट में 47 करोड़ रु० की लागत से **Incubation Centre** का निर्माण किया जा रहा है। बिहटा में आई.टी. पार्क एवं राजगीर में आई.टी. सिटी के लिए जमीन उपलब्ध करा दी गई है। बिहार के 300 से अधिक कॉलेजों में फ्री वाई-फाई की सुविधायें दी जा रही हैं। 5000 से अधिक पंचायतें गाँव ब्रॉडबैंड से जुड़ चुकी हैं।

इस अवसर पर बिहार सरकार व विभिन्न कंपनियों के वरीय अधिकारीगण, आई.आई.एम., बोधगया के निदेशक, **Start Ups**, आई.टी. एक्सपर्ट्स, सूचना और तकनीक से जुड़े छात्र एवं अन्य लोग उपस्थित थे।